

ሰንበት ዘዕርገት

24 ግንቦት 2006 ዓ.ም.(6/1/2014)

ስለምንታይ ኢኹም ናብ ሰማይ አማዕዲኹም እናጠመትኩም ደው ኢልኩም ዘሎኹም?

ንባባት: ኤፈ. 1: 17~23፥ 1ጴ. 3: 15~ፍ፥ ግ.ሐ. 1: 1~11፥ ማር 16: 15~20 (ዕብ. 9: 24~28፥ 1: 19~23፥ ማቴ 28: 16~2/ ሉቃስ 24: 46~53)።

ስብከት: ዓርገ እግዚአብሔር በይባቤ፥ ወእግዚእነ በቃለ ቀርን፥ ዘምሩ ለአምላክነ ዘምሩ። እግዚአብሔር ብዕልልታ ዓረገ፥ ጎይታና እውን ብመለኸት ዓረገ፥ ዘምሩ ንአምላኽና ዘምሩ” መዝ. 47: 5~6።

መዝሙር: በሰንበት ዐርገ ሐመረ.. . .



“ብሰንበት ኣብ መርከብ ደየበ ንባሕርን ንንፋሳትን ገሰጸም፥ ከምዚኸኣ በሎም፥ ኣብ ልብኹም ጥርጥር ኣይእቶ ከምቲ ኣቦይ ንኣይ ዝለኸኒ ኣነ ኸኣ ንኣኻትኩም እልከኩም ኣሎኹ ኣብ ቤት ኣቦይ ብዙሕ ማኃደር ኣሎ እንደገና ክመጽእ እየ ምሳይ ኣብ መንግስቲ ኣቦይ ኣብ ሰማይት ምእንቲ ክትኮኑ እውን ክወስደኩም እየ”።

ዕርገት ክንብል ከሎና ቃል ንቐሉ ክንርድኦ ወይ ክንሓስቦ የብልናን ማለት ንመንግስተ ሰማይ ነፊሩ ማለት ኣይኮነን። ንምዃኑ መንግስተ ሰማይ ኣቦይ እየ ዝርከብ? ኣብ ልዕሊ ኢየሩሳሌም ድዩ? ኣብ ላዕሊ ልዕሊ ጠፈር ንዓለም ከቢቡ ኣብ ዘሎ? መንግስተ ሰማይ ከም ሓደ ቦታ ወይ ሰፍር ክንርድኦ የብልና፥ ከም ሓደ ርክብ ምስ አምላኽ እየ አምላኽ ከኣ ኣብ ኩሉ እየ ዘሎ። ኢየሱስ ምስ ኣብኡ ኸኸውን ኣብ ሓደ ቦታ ክኸይድ የብሉን። ምስጢረ ትንሣኤ፥ ምስጢረ ዕርገት ክፍሊ ናይ እቲ ምስጢረ ትንሣኤ ኢልና እንጽውዖ እየ። ኣርባዕተ ነገራት ኣብ ነነድሕዶም ዝተሓሰቡ ኣለዉ። ስቕይን ሞትን፥ ትንሣኤ፥ ዕርገት፥ ምውራድ መንፈስ ቅዱስን። እዚአም ኩሎም ከም ሓደ ፍጻሜ ኣብ ነነድሕዶም ዝተተሓሓዙ እየም። ትንሣኤ እቲ ዝተሰቐለ ኢየሱስ ብሕይወቱ ኣሎ እንተበለ ዕርገት እቲ ሕያው ኢየሱስ ኣብ ክብሪ ኣብኡ ማዕረ ኮይኑ ክሳተፍ ኣትዩ ይብል። እዚ ኣተሓሰባ እዚ ኣብ ሓዲስ ኪዳን ብዝተፈለለየ መገዲ ተገሊጹ ንረኽቦ። ኣብ ናይ ሎሚ ንባባትና ብሰለስት መገዲ ተገሊጹ ንረኽቦ። ኣብ የማን እግዚአብሔር ተቐመጠ ዝብል ኣብ ቀዳመይቲ ንባብና መልእኽቲ ጳውሎስ ናብ ሰብ ኤፈሶን ንረኽቦ፥ እቲ ሓሳብ ብዓቢ ክብሪ እየ ተገሊጹ ዘሎ እንተ ኹነ ከመይ ኢሉ ከም ዝተፈጸመ ከይገለጸ፥

“እዚ ኣባና ዝሰርሕ ዘሎ ሓይሉ ኸኣ እቲ ንክርስቶስ ካብ ሙታን ዘተንሥኡን ኣብ ሰማይት ኣብ የማኑ ዘቐመጠሉን ኃይሉን እየ። ኣብዛ ዓለም እዚኣ ጥራይ ዘይኮነ ኣብታ እተመጽእ እውን ኣብ ልዕሊ ግዝኣትን ሥልጣናትን ኃይልን ምልክን ሸይሙ ኣብ ልዕሊ ኹሉ ዚስመ ስም ሃቦ” (ኤፈ. 1: 19-21) ይብል።

እዚ እየ እቲ መሰረታዊ ትርጉም ዕርገት ማለት ኢየሱስ ዓወትና ዝኾነ መስሕን ንጉሥን ብኸብሪ ኣብ ልዕሊ ኹሉ ፍጡር ይነግሥ ኣሎ። ኣብዚ ጥቕሲ ኣቦይ ከምዝኸደ ወይ ከመይ ኢሉ ኣብኡ ከምዝበጽሐ ዝነግር የብሉን።

አብ ግ.ሓ. እንተ ረአና እቲ ንብዙሓት ክርስትያን ትርጉም ዕርገት ዝውሃቦ ንረክብ። ኢየሱስ ብሰንበት መዓልቲ ካብ ሙታን ተንሢኡ፤ ድጎሪ ትንሣኤኡ ን40 መዓልቲ ንሓዋርያቱ ብዛዕባ መንግስቲ ኣምላኽ እናመሃረን እናሓበረን ጸኒሑ። አብዚ ጊዜ እዚ ሓዋርያት ምኡስ ድኣ እዩ ንመንግስቲ እስራኤል ዝሕድሶ ወይ ዝዕርዮ እናበሉ ይሓስቡ ነሮም። አብዚ ጊዜ ጌና ብዛዕባ ተልእኮ ኢየሱስን ተልእክኦምን እኹል ርድኢት ኣይነበሮምን። ድሒሩ ከም ዝርድኦም ብርግጽ ንሶም እዮም ንመንግስቲ እስራኤል ዝዕርዩን ንመንግስቲ ኣምላኽ አብ ኩሉ ዓለም ከምዝበጽሕ ዝገብሩ።

ሓደ መዓልቲ አብ ደብረ ዘይቲ እንከለዉ ካብኦም ተላዒሉ ንሰማይ እንረአይዎ ዓረገ ካብ ኣዒንቶም ከኣ ደመና ሠወረቶ። እዚ ንሰማይ ዓረገ ዝብል ብዝያዳ ብመንፈሳዊ ኣረኣእያ ክንርድኦ ኣሎና፤ ከምቲ ብዙሕ ጊዜ አብ ወብጌል ዮውሓንስ ከም እንረኽቦ ብዙሕ ጊዜ ኢየሱስ ከምዝዓረገ ይዛረብ (ንኣብነት አብ ሰማይ ምስ ዓረግኩ ንኹሎም ኣህዛብ ኣባይ ክወስዶም እየ ይብል)። እዚ ብፍሉይ ነቲ ዝተንሥኤ ኢየሱስ እዩ ዘመልክት ንሱ አብ ግርማ ክብሪ ሰማያዊ አቦ ተንሢኡ። ሉቃስ ነዚ ክገልጽ ኢሉ ደመና ካብኦም ሰወረቶ ይብለና። እዚ ኣገላልጻ እዚ አብ ብሉይ ኪዳን እውን ተገሊጹ ንረኽቦ ኢና ማለት አብ ደብረ ሲና ምልክት ህላዌ ኣምላኽ ክገልጽ እንከሎ ብደመና ተሸፊኑ ይብል፤ ከምኡ አብ ደብረ ታቦት ደበና ከሊልዎም ድምጺ ከኣ ተሰምዖ ይብል፤ ደመና ከስ ህላዌ ኣምላኽ እዩ ዘመልክት።

ንላዒ ኣይተንቃዕርሩ እቲ ዝተንሥኤ ኢየሱስ ንላዕሊ ብምጥማት ኣይኮንኩምን እትረኽብዎ ንሱ ዝርከቦ ንታሕቲ ብምጥማት እዩ። ከምብሓዲስ ክረኽብዎ እንተ ኾይናም ናብ ኢየሩሳሌም ክምለሱ ኣለዎም አብኡ ድሕሪ ቁሩብ መዓልታት ብመንፈስ ቅዱስን ብመንፈስ እቲ ዝተንሥኤ ኢየሱስን ከመልኡ እዮም። ናይ እቲ ዝተንሥኤን ዝዓረገን ኢየሱስ ሓቀኛ ህላዌ ክሳብ መወዳእታ ዓለም መርኣያ መሰኻኽር ክኾኑ እዮም፤ ንእኦም ዝርኣየ ንኢየሱስ ረኣየ። ከምቲ ኢየሱስ ቀቅድሚ አብ ሰማይ ምዕራጉ ዝበሎም “መንፈስ ቅዱስ ናባኻትኩም ምስ ዚወርድ ግና ኃይሊ ክትቕበሉ ኢኹም። አብ ኢየሩሳሌምን አብ ኩላ ይሁዳን አብ ሰማርያን ክሳብ ወሰን ምድሪ ኸእ መሰኻኽረይ ክትኮኑ ኢኹም” (ግ.ሓ. 1:8)።

አብ ወንጌል ብምድግጋም ከም ዝግለጽ ኢየሱስ ምስ ኣርድእቱ ክህሉ ክሓድጎም ኣለዎ። አብዚ ዓለም እንከሎ ከም ሓደ ሰብ፤ አብ ሓደ ቦታ አብ ዓዲ እስራኤል፤ ንውሑዳት ሰባት ጥራሕ ዝረክብ፤ አብ ሓደ ሓጺር እዋን ታሪኽ ጥራሕ ዝነበረ እዩ ነሩ። ካብ ሕጂ ንድሓር ግን ጊዜን ቦታን ዘይውስኖ አብኩሉ ጫፍ ዓለም ብሓደ ህዋት ዝርከብ ሓዲስ ህላዌ እዩ ዘልኦ። ካብ ሕጂ ንድሓር ፍቕሪ፤ ሓጎስ፤ ሰላም፤ ትዕግስቲ፤ ሕያውነት፤ እምነት፤ ርግኣት. አብ ዘልኦ አብኡ ኣሎ። አብ ዝኾነ ሓቂ፤ ፍቕሪ፤ ትዕግስቲ፤ ርትዒ፤ ነጻነት ኣብዘለዎ ናይ ኢየሱስ ሰናይ ነገር አብኡ ኣሎ።

ወንጌል ማቴዎስ ንሎሚ ዝተነበ ምስቲ አብ ግ.ሓ. ዘሎ ብፍልይ ዝበለ መገዲ ሓደ ዓይነት መልእኽቲ ይገልጽ። አብ ግ.ሓ ከምኡ አብ ሉቃስ እቲ ፍጻሜ አብ ኢየሩሳሌም እዩ ዝኾነ ምኽንያቱ ንሉቃስ ኢየሩሳሌም ናይ ኩሉ ወንጌሉን ሓሳባቱን ማእከል እያ። ንማቴዎስ ግን አብ ገሊላ አብታ ዝዓበዩላ ዓዶም አብቲ ኩሉ ዝፈልጥዎ አብኡ እዩ ኢየሱስ ክርከብ ዘለዎ እምበር አብ ሰማይ አብ ላዕሊ ኣይኮነን ዝርከብ።

ንማቴዎስ ዕርገት አብ እምባ እዩ ተፈጺሙ ማለት አብ ደብረ ታቦር ወይ እምባ ገሊላ ከም ዝተፈጸመ እዩ ዝነግረና። አብዚ ነቶም ሰለስተ ሓዋርያት ራእዩ ከምዝተለወጠ ዝተራእየሉ ቦታ እዩ (ማቴ 17)። አብዚ እቲ ቀንዲ ዝግድስ እቲ ዝተንሥኤ ኢየሱስ ድሮ አብ ሰማይ አብ መንበር ግርማ አብኡ ተቐሚጡ ከምዘሎ እዩ፤ እዚ ሕጂ ዝርኣ ብዓይኒ እምነት ክንርእዮ ከምዘሎና

ክንርዳ አሎና። ሓዋርያት ብሓደ ወገን ክሰግዱን ከምልኹን ንርእዮም ብኻልእ ወገን ከአ ክጠራጠሩን ክፈርሑን ንርእዮም። እዚ ኣብ ሕይወትና ብተደጋጋሚ እውን ዝርአ ነገር እዩ። ኣብዚ ዝያዳ ኣትክሮ ዝውሃቦ ኣብቲ ናይ ኢየሱስ ምርአይ ዘይኮነስ ኣብቲ ንሓዋርያቱ ዝበሎም እዩ። እዚ ኸአ ኣብ ሰለተ ወቕቲ ዘመልክት እዩ ማለት ኣብ ዝሓለፈ ኣብ ዘሎን ኣብ ዝመጽእን።

ኢየሱስ መንጫ ናይ ኩሉ ስልጣን ከምዝኾነ፡

1. ኢየሱስ ኩሉ ሥልጣን ናይ ሰማይን ምድርን ዝፈጠረ ከም ዝተዋህቦ ነገሩ። ንኢየሱስ ብምሉእ ሕይወትካ ምውፋይ ማለት ንአምላኽ ብምሉእኦን እሱኻ ምውፋይ እዩ ዘስምዕ።
2. ኢየሱስ ንሓዋርያቱ ኣብ ኩሉ ዓለም ከይዶም ንኹሎም ሓዋርያቱ ክገብርዎም ኣዚ ዝዎም። መብዝሕትኡ ካብ ሥልጣኑ ኣብ ልዕሊ ሓዋርያቱ ኣመሓላሊፍዎ። ምውራድ ጳጳሲጦስ ነዚ ዘረጋግጽ እዩ። ንሳቶም ነቲ ኩሉ ንሱ ዝገበሮ ክገብሩ እዮም። ንኃጥእ ሰብ ምስ ኣምላኽን ምስ ማሕበርን ክዓርቅዎን እዮም። እታ ማሕበር ሕያው ምስክር ንኢየሱስን ንወንጌሉን ክትከውን ክትገብሮን ክትክተሎን ዘለዎ ኣገባባት ኣለዎ። ነቶም እትክተሎም ኣገባባት ክትፍጽም ትሕዝቲ እያ። ክትምህር፣ ክተሕቁ፣ ከምኡ ነቶም ንህዝቢ ክፈላልዩ ዝኸእሉ ነገራት ደው ክተብል። ኣብ ጥምቀት ብስም ኣብን ወልድን መንፈስ ቅዱስን እናኣመመቐት ምሉእ ኣባለታ ትገብር።
3. ኩሉ ጊዜ ምሳና አሎ። እቲ ዝተንሥኤን ዝዓረገን ኢየሱስ ካባኣቶም ርሑቕ ኣይኮነን ዘሎ። ምስ ተኸተልቱ እዩ ዘሎ ካሳብ መወዳእታ ዓለም ከአ ምስኡም ክኸውን እዩ። እዚ ነቲ ማቴዎስ ኣብ መጀመርያ ወንጌሉ ብዛዕባ ልደት ኢየሱስ ዝበሎ መዘኻኸሪ እዩ። “ንሆ ድንግል ክጠንስ ወዲውን ክትወልድ እያ ስሙ ለአ ኣማኑኤል ክብልዎ እዮም ትርጉሙ ኸአ ኣምላኽ ምሳና ማለት እዩ” (ማቴ 1:23)። ኣብ ካልእ ክፍሊ ወንጌል ከአ “ክልተ ወይ ሰለስተ ኹይናም ብስመይ ኣብ ዝተኣከቡሉ ኣነ ኸአ ኣብኡ ኣብ ማእከሎም ኣሎኹ” (ማቴ 18:20)። ኣብዚ ህያብ መንፈስ ቅዱስ ኣይጥቀስን ግን ቦቲ ናይ ኢየሱስ ቀጻሊ ምህላው ከምዘሎ ይግለጽ።

ናይ ሎሚ ብዓል ከስ ናይ ኢየሱስ ክብሪ ድሕሪ ሕማምን ሞትን እዩ ዝነግረና። ንሕና ክንሳተፎ ብተስፋ እንጽብዮ ክብሪ እዩ። ማዕረ ማዕረኡ ኸአ ቀጻሊ ህላዌ ክርስቶስ ኣብ መንጎና ኢና እነብዕል ዘሎና። እዚ ናይ ኢየሱስ ኣብ መንጎና ምህላው ንክነርእዮ ዘሎና ቀጻሊ ምስክርነት ኣብ መንጎ ማሕበርና ክሳብ መጨረሻ ዓለም እዩ ዝሕብረና። ኢየሱስ ነቶም ሓዋርያት ኣብ ኩሉ ከድኩም መስክሩኒ ኢልዎም። ነዚ ትእዛዝ ሎሚ ንነፍስወከፍና ቦቲ እንነብሮ ሕይወት ክንምስክሮ ንእምነትና ክነብሮ ከምዘሎና የዘኻኸረና።

ኣ ኢየሱስ ክርስቶስ ጎይታና ንኣናን ንደቅኻ ነዚ ጸጋ ክንለብስ ባብ ዝኸፈትካ ሎሚ እውን ልብና ቀልብና ኩሉ ኣባኻ ገርና ንዝተዋህበና ህያብ ኣመስጊና ክንምስክረካ ቅዱስ ሕይወት ክንለብስ ብጸጋኻ ሓግዘና። መንፈስ ኣቦኻን መንፈስካን ንዝኾነ መንፈስ ቅዱስ ብዳግም ንምቕባል ብቑዓት ግበረና።ብሩኽ ብዓለ ዕርገት ይግበረልና

አባ ንጉሠ ፍሥሓ